


# विपद व्यवस्थापन कोष संचलन तथा व्यवस्थापन कार्यविधि

२०७६



बिजयनगरगाउँपालिका

गाउँकार्यपालिकाको कार्यालय

पिपरी, कपिलबस्तु

विपद व्यवस्थापन कोष संचलन तथा व्यवस्थापन कार्यविधि - २०७६

बिजयनगर गाउँपालिका को बैठकबाट स्वीकृत मिति ०७६।१०।१४

बिजयनगर गाउँपालिकाको विपद व्यवस्थापन कोष संचालन तथा व्यवस्थापन गर्न बनेको कार्यविधि

प्रस्तावना :बिजयनगरगाउँपालिकाको सिग्र आर्थिक, सजिजक, मानविय तथा भौतिक संरचनाहरुको क्षतलाई न्यूनीकरण रोकथामतथा पुनःस्थापनाका लागिनेपालको संविधानको अनुसुची (८ तथा स्थानिय सरकार संचालन ऐन, २०७४ को परिच्छेद ३ को दफा ११ उपदफा २ बमोजिम विपद व्यवस्थापन कोष संचालन कार्यविधि, २०७६ तयार गरि लागु गरिएको छ ।

**उद्देश्य :-**

- (क) विपद्मा परेका पीडितलाई उद्धार र पुनः स्थापना गर्ने कार्यका लागि सबै सरकारी तथा गैर सरकारी क्षेत्रको सहयोगमा जनसहभागिता समेत जुटाउनु ।
- (ख) विपद्का लागि अत्यधिक जोखिम क्षेत्र पहिचान तथा नक्साङ्कन गरी जनचेतना अभिवृद्धि गर्नु ।
- (ग) विपद्को जोखिमलाई न्यूनीकरण गर्न समय सापेक्ष नीतिगत र संस्थागत संयन्त्रमा सुधार गर्नु ।
- (घ) विपद्बाट पीडित पक्षलाई आधारभूत आवश्यकताका लागि तत्कालै राहत उपलब्ध गराउनु ।
- (ङ) विकास निर्माण तथा भौतिक संरचनाकोनिर्माण गर्नु अति वातावरण मैत्री प्रणालीमा जोड दिन जनचेतना जगाउनु ।
- (च) विपद्को जोखिम न्यूनीकरणको लागि उपयुक्त सूचना प्रकोप पूर्वको तयारीका लागि उपलब्ध गराउनु ।
- (छ) विपद्का लागि लागु हुने प्रयास रोकथाम मूलक नवनाइ उपचार मूलक बनाउनु ।
- (ज) विपद्सम्बन्धी सूचना दिने प्रविधिको व्यवस्थापन तथा व्यवस्थापन गर्नु ।

## परिच्छेद – एक

### प्रारम्भिक १.

#### १. संक्षिप्त नाम र प्रारम्भ

- (१) संक्षिप्त नाम :- यस कार्यविधीको नाम “विपद्व्यवस्थापन तथा कोष सञ्चालन कार्यविधि, २०७६” रहनेछ ।
- (२) यो कार्यविधि विजयनगर गाउँपालिका भर लागू हुनेछ ।
- (३) यो कार्यविधि तुरुन्तै प्रारम्भ हुनेछ ।

#### २. परिभाषा: विषय वा प्रसंगले अर्को अर्थ नलागेमा यस कार्यविधिमा,

- (क) “कोष” भन्नाले दफा ५ बमोजिमको विपद्व्यवस्थापन कोष सम्भन्नुपर्छ ।
- (ख) “गैरप्राकृतिक विपद्” भन्नाले महामारी, अनिकाल, डढेलो, कीट वा सूक्ष्म जीवाणु आतङ्क, पशु तथा चराचरुङ्गीमा हने फ्लू, सर्पदंश, जनावर आतङ्क, खानी, हवाई, सडक, जल, औद्योगिक दुर्घटना, विषाक्त ग्याँस, रसायन वा विकिरण चुवाहट, विषाक्त खाद्य सेवन, वातावरणीय प्रदुषण, वन विनाश वा भौतिक संरचनाको क्षति तथा प्रकोप उद्धार कार्यमा हुने दुर्घटना वा यस्तै अन्य गैरप्राकृतिक विपद्लाई सम्भन्नु पर्छ ।
- (ग) “प्राकृतिक विपद्” भन्नाले हिमपात, असिना, हिमपहिरो, हिमताल विस्फोटन, अतिवृष्टि, अनावृष्टि, बाढी, पहिरो तथा भू-स्खलन, डुबान, खडेरी, आँधी, हुरी, बतास, शीतलहर, तातो हावाको लहर, भूकम्प वा यस्तै अन्य प्राकृतिक विपद्बाट उत्पन्न जुनसुकै विपद्सम्भन्नु पर्छ ।
- (घ) “विपद्” भन्नाले कुनै स्थानमा आपतकालीन अवस्था सृजना भई जन वा धनको क्षतिको साथै जीपनयापन र वातावरणमा प्रतिकूल असर पर्ने प्राकृतिक वा गैर प्राकृतिक विपद्सम्भन्नु पर्छ ।
- (ङ.) “विपद्जोखिम न्यूनीकरण” भन्नाले विपद्पूर्व गरिने जोखिमको विश्लेषण तथा मूल्याङ्कन, विपद् रोकथाम वा विपद्बाट हुने क्षतिको न्यूनीकरण तथा विकासका कार्यमा विपद्जोखिमलाई कम गर्ने सम्बन्धी कार्य सम्भन्नु पर्छ ।

- (च) “विपद्पुनर्लाभ” भन्नाले विपद्को घटनापछि गरिने पुनर्निर्माण एवम्पुनर्स्थापनासँग सम्बन्धित कार्य सम्भन्नु पर्छ ।
- (छ) “विपद्प्रतिकार्य” भन्नाले विपद्को घटना घटनासाथ तत्कालै गरिनेखोज, उद्धार एवम्राहतसँग सम्बन्धित कार्य सम्भन्नु पर्छ र सो शब्दले विपद्प्रतिकार्यको पूर्व तयारीलाई समेत जनाउँछ ।
- (ज) “विपद् व्यवस्थापन” भन्नाले विपद् जोखिम न्यूनीकरण, विपद् प्रतिकार्य र विपद् पुनर्लाभसँग सम्बन्धित सम्पूर्ण क्रियाकलापलाई सम्भन्नु पर्छ ।
- (झ) “सुरक्षा निकाय” भन्नाले नेपाली सेना, नेपाल प्रहरी, सशस्त्र प्रहरी बल, नेपाल तथा राष्ट्रिय अनसुन्धान विभाग सम्भन्नुपर्छ ।
- (फ) “गाउँपालिका विपद् व्यवस्थापन समिति” भन्नाले दफा ३ बमोजिमको गाउँपालिका विपद् व्यवस्थापन समिति सम्भन्नुपर्छ ।
- (ब) “कार्यविधि” भन्नाले विजयनगर गाउँपालिकाको विपद्व्यवस्थापन तथा कोष सञ्चालन कार्यविधि, २०७६ लाई बुझनुपर्छ ।
- (भ) “कोष सञ्चालन समिति” भन्नाले दफा ६ बमोजिमको समिति सम्भन्नु पर्छ ।
- (म) “कार्यालय” भन्नाले विजयनगर गाँउ कार्यपालिकाकोकार्यालयलाई सम्भन्नु पर्छ ।
- (ट) “गाउँपालिका” भन्नाले विजयनगरगाउँपालिकालाई सम्भन्नु पर्छ ।

### परिच्छेद –दुई

#### विपद् व्यवस्थापन समिति सम्बन्धी व्यवस्था

#### ३. गाउँपालिका विपद्व्यवस्थापन समिति:

- (१) विजयनगर गाउँपालिका मा विपद्व्यवस्थापन सम्बन्धी कार्यको लागि देहाय बमोजिमको गाउँपालिका विपद्व्यवस्थापन समिति रहनेछ:-
- (क) गाँउ कार्यपालिकाकोअध्यक्ष – अध्यक्ष
- (ख) गाँउ कार्यपालिकाकोउपाध्यक्ष – सदस्य

- (ग) प्रमुख प्रशासकीय अधिकृत – सदस्य
  - (घ) वातावरण तथा विपदव्यवस्थापन समितिको संयोजक - सदस्य
  - (ङ) स्वास्थ्य सम्बन्धी विषय हेर्ने गाउँपालिकास्थित प्रमुख - सदस्य
  - (च) गाउँपालिकास्थित सुरक्षा निकायका प्रमुखहरू – सदस्य
  - (छ) राष्ट्रिय मान्यता प्राप्त दलका गाउँपालिकास्थित प्रमुख वा प्रतिनिधि – सदस्य
  - (ज) नेपाल रेडक्रस सोसाइटीको गाउँपालिकास्थित प्रमुख - सदस्य
  - (झ) नेपाल पत्रकार महासंघको गाउँपालिकास्थित प्रमुख - सदस्य
  - (ञ) उद्योग वाणिज्य संघको गाउँपालिकास्थित प्रमुख - सदस्य
  - (ट) योजना, अनुगमन तथा तथ्याङ्क शाखा प्रमुख – सदस्य-सचिव
- (२) गाउँपालिका विपदव्यवस्थापन समितिको काम, कर्तव्य र अधिकार देहाय बमोजिम हुनेछः-
- (क) स्थानीय विपदव्यवस्थापन योजना तर्जुमा गरी कार्यान्वयन गर्ने,
  - (ख) गाउँपालिकालाई विपदव्यवस्थापनका लागि बजेट विनियोजन गर्न लगाउने,
  - (ग) सरकारी, निजी एवम् गैरसरकारी संस्था, स्थानीय स्वयम्सेवक, सामाजिक परिचालक लगायत सम्बन्धीत सबै पक्षको समन्वय र संलग्नतामा विपदव्यवस्थापन सम्बन्धी कार्य गर्ने, गराउने,
  - (घ) गाउँपालिकाका पदाधिकारी, कर्मचारी, स्वयंसेवक, सामाजिक परिचालक तथा समुदायलाई विपद् व्यवस्थापन सम्बन्धमा प्रशिक्षण दिने व्यवस्था मिलाउने,
  - (ङ) भौतिक संरचना निर्माण गर्दा भवनसंहिता लगायत अन्य स्वीकृत निर्देशिका तथा मापदण्डको पालना गराउने,
  - (च) स्थानीय समुदायलाई विपद् प्रति जागरुक बनाउन, विपद्सँग सम्बन्धीत योजना तथा कार्यक्रम तर्जुमा गर्न तथा विपद्को घटना हुनासाथ प्रतिकार्यका लागि परिचालन हुन बडा वा समुदायस्तरमा विपद्पूर्वतयारी तथा प्रतिकार्य समिति गठन गर्ने,

- (छ) विपद् प्रति कार्यका लागि आपत्कालीन नमूना अभ्यास गर्ने, गराउने,
  - (ज) विपद्प्रभावित क्षेत्रमा उद्धार तथा राहतको व्यवस्था गर्ने,
  - (झ) विपद् व्यवस्थापन सम्बन्धमा सार्वजनिक संस्था तथा व्यवसायिक प्रतिष्ठानले यस ऐन बमोजिम कार्य गरे नगरेको अनुगमन गर्ने,
  - (ञ) गाउँपालिकामा विपद् व्यवस्थापन सूचना प्रणाली तथा पूर्वचेतावनी प्रणालीको विकास र सञ्चालन गर्ने, गराउने,
  - (ट) गाउँपालिकामा आपत्कालीन कार्यसञ्चालन केन्द्रको स्थापना र सञ्चालन गर्ने,
  - (ठ) विपद्मा परी हराएका, बिग्रेका वा नष्ट भएका कागजातको यकिन तथ्याङ्क अद्यावधिक गरी राख्न लगाउने,
  - (ड) विपद्बाट प्रभावित घरपरिवारको पहिचान, स्तर निर्धारण तथा परिचय पत्र वितरण गर्ने, गराउने,
  - (ढ) विपद्को समयमा प्रयोग गर्न सकिने गरी उपकरणहरू तयारी हालतमा राख्न लगाउने,
  - (ण) विपद्व्यवस्थापन सम्बन्धमा तोकिए बमोजिमका अन्य कार्य गर्ने, गराउने ।
- (३) गाउँपालिका विपद्व्यवस्थापन समितिको सचिवालय गाउँ कार्यपालिकाको कार्यालयमा रहनेछ ।
  - (४) गाउँपालिका विपद्व्यवस्थापन समितिको बैठक अध्यक्षको निर्देशनमा सदस्य- सचिवले बोलाउनेछ । बैठकको अध्यक्षता अध्यक्षले गर्नेछ । बैठक बस्ने प्रयोजनका लागि ५९ प्रतिशत सदस्यलाई गणपुरक संख्या मानिनेछ । तर आपत्कालिन अवस्थामा अध्यक्षले उद्धार तथा राहतका लागि सिधै निर्देशन गर्न सक्नेछ ।
  - (५) गाउँपालिका विपद्व्यवस्थापन समिति बैठक आवश्यकता अनुसार जुनसुकै समयमा पनि बस्न सक्नेछ ।

#### ४. वडास्तरीय विपद् व्यवस्थापन समिति:

- (१) विपद् व्यवस्थापन कार्यमा सहयोग पुर्याउन विजयनगर गाउँपालिकाको प्रत्येक वडामा देहाय बमोजिम वडास्तरीय विपद्व्यवस्थापन समिति रहनेछ:-

- (क) वडा अध्यक्ष – अध्यक्ष
- (ख) स्वास्थ्य सम्बन्धी विषय हेर्ने वडास्थित प्रमुख - सदस्य
- (ग) राष्ट्रिय मान्यता प्राप्त दलका वडास्थित प्रमुख वा प्रतिनिधि – सदस्य
- (घ) नेपाल रेडक्रस सोसाइटीको वडास्थित प्रतिनिधि - सदस्य
- (ङ) नेपाल पत्रकार महासंघको वडास्थित प्रतिनिधि - सदस्य
- (च) उद्योग वाणिज्य संघको वडास्थित प्रतिनिधि - सदस्य
- (छ) वडा सचिव – सदस्य-सचिव

### परिच्छेद- तीन

#### विपद् व्यवस्थापन कोष सम्बन्धी व्यवस्था

#### ५. विपद् व्यवस्थापन कोष:

- (१) विपद्व्यवस्थापनका लागि गाउँपालिकामा एउटै छुट्टै विपद्व्यवस्थापन कोष रहनेछ ।
- (२) कोषमा देहाय अनुसारको रकम जम्मा गरिनेछ ।
  - (क) बिजयनगर गाउँपालिका बाट वार्षिक रुपमा विपद्व्यवस्थापन कोषमा विनियोजन भएको रकम ।
  - (ख) नेपाल सरकार तथा प्रदेश सरकारबाट प्राप्त हुने अनुदान सहयोग ।
  - (ग) विभिन्न सरकारी, गैर सरकारी तथा अन्य दाताबाट प्राप्त भएको सहयोग ।
  - (घ) अन्य कुनै स्रोतबाट प्राप्त रकम ।
- (३) कोषको रकम नेपाल राष्ट्र बैंकबाट क वर्गको इजाजत सरकारी कारोबार गर्न स्वीकृत बैंकमा जम्मा गरिनेछ । कोषको संचालन गाउँपालिकाको प्रमुख प्रशासकीय अधिकृत र राजस्व तथा आर्थिक शाखा प्रमुखको संयुक्त दस्तखतबाट हुनेछ ।

(४) कोषमा जम्मा भएको रकम विपद्व्यवस्थापनका लागि बाहेक अन्य प्रयोजनमा खर्च गर्न पाइने छैन ।

(५) कोषको लेखापरीक्षण महालेखा परिक्षकको कार्यालयबाट हुनेछ ।

#### ६. कोष सञ्चालन समिति:

(१) कोषको लक्ष्य तथा उद्देश्य प्राप्तिलागि देहाय बमोजिमको कोष सञ्चालन समिति रहनेछ ।

(क) गाँउपालिका अध्यक्ष – संयोजक

(ख) गाँउपालिका उपाध्यक्ष – सदस्य

(ग) प्रमुख प्रशासकीय अधिकृत – सदस्य

(घ) वातावरण तथा विपद्व्यवस्थापन समितिको संयोजक – सदस्य

(ङ) राजस्व तथा आर्थिक शाखा प्रमुख – सदस्य-सचिव

(२) कोष सञ्चालन समितिको काम कर्तव्य र अधिकार

(क) गाँउपालिका विपदकोष व्यवस्थापनका लागि आर्थिक स्रोतको व्यवस्थापन गर्ने,

(ख) गाँउपालिका विपद्व्यवस्थापन कोषको सञ्चालनका लागि योजना तर्जुमा गरी गाँउ सभाबाट स्वीकृत गराई कार्यक्रम तय गर्ने गराउने,

(ग) विपदको घटना घट्नु अगावै जनचेतना मुलक कार्यक्रम सञ्चालन गर्ने,

(घ) विपदबाट पीडित भएका व्यक्तिको सन्दर्भमा तथ्याङ्क संकलन गरी विपदको घटना घटेको ठाँउमा समितिले अनुगमन गर्नुका साथै राहतको कार्यक्रम लागु गर्ने,

(ङ) विपदन्त्यूनीकरण तथा नियन्त्रणको पूर्वाधार निर्माण गर्न गाँउपालिकालाई सिफारिस गर्ने,

(च) राहत रकम उपलब्ध गराउने ।

(३) कोष सञ्चालन समितिको बैठक संयोजकको निर्देशनमा सदस्य- सचिवले बोलाउनेछ । बैठकको अध्यक्षता संयोजकले गर्नेछ, र संयोजकको अनुपस्थितिमा गाँउपालिकाको उपाध्यक्षले अध्यक्षतामा बैठक बस्नेछ । बैठक बस्ने प्रयोजनका लागि ५१ प्रतिशत सदस्यलाई गणपुरक संख्या मानिनेछ ।



- (४) बैठक आवश्यकता अनुसार जुनसुकै समयमा पनि बस्न सक्नेछ ।
- (५) यस समितिका पदाधिकारीले बैठक बसेको दिन गाउँपालिकाका पदाधिकारीले पाए सरह बैठक भत्ता पाउने छन्।

### परिच्छेद – चार

उद्धार तयारी, उद्धार तथा राहत सम्बन्धी व्यवस्था:

#### ७. उद्धारको तयारी

- (क) विपद्को जोखिममा रहेको क्षेत्रको व्यवस्था गर्ने ।
- (ख) तालिम प्राप्त जनशक्तिको साथै विपद्को समयमा राहतको छरितो व्यवस्थाको लागि खोज र उद्धार सामग्रीहरूको लगत अद्यावधिक गर्नुका साथै आपतकालीन खाद्यान्न,औषधि एवं लत्ता कपडाको भण्डारण गर्न समन्वय गर्ने ।
- (ग) सामाजिक एवं गैर सरकारी संघ संस्था एवं पत्रकारहरूको सहयोग समेत लिई गाँउपालिका विपद् व्यवस्थापन सम्बन्धी जनचेतना अभिवृद्धि गर्ने ।
- (घ) विपद्को समयमा विस्थापित परिवारहरूलाई सुरक्षित स्थानमा राखी शिविर सञ्चालन गर्न सम्भव भए सम्म विद्यालय,स्वास्थ्य केन्द्र वाहेक तत्कालका लागि अस्थायी रूपमा पुर्नस्थापना गर्न पहिचान गरिएका खुला क्षेत्रहरू प्रयोग गर्ने ।

#### ८. राहत तथा उद्धार सम्बन्धी व्यवस्था

- (क) विपद्को घटनामा परी कुनै व्यक्तिको मृत्यु भएको रहेछ भने राहत स्वरुप प्रति मृतक रु. ३५०००/- का दरले मृतकका परिवारलाई सहयोग उपलब्ध गराउने छ ।
- (ख) विपद्बाट घर पूर्णरुपमा नष्ट भएका वा खाद्यान्न वाली तथा जग्गा जमीन समेत नोक्सानी भै तत्काल गुजाराको लागि आवश्यक व्यवस्था गर्नको लागि रु. २००००/- आंशिक घर क्षति भई तत्काल मर्मतको लागि रु.१००००/- तथा गोठ नष्ट भएमा रु.५०००/- प्रति परिवार राहत सहयोग उपलब्ध गराउनेछ ।

- (ग) विपद्को घटनामा परी घाइते हुनेहरूलाई सरकारी अस्पतालबाट उपचार गरी घर जान आर्थिक सहयोग स्वरूप प्रति व्यक्ति रु ५०००/- यातायात खर्च दिइनेछ ।
- (घ) विपद्को समयमा पीडित परिवारहरूलाई सुरक्षित स्थानमा राखि शिविर संचालन, आवश्यक सहयोग र समन्वय गरिनेछ ।
- (ङ) पीडितहरूलाई राहत वितरण गर्दा यस कोषको अधिनमा रही कोष सञ्चालन समिति मार्फत् राहत सहयोग उपलब्ध गराइने छ । तर समितिबाट अनुमोदन गराउने गरी तत्काल उपलब्ध गराउनु पर्ने तोकिएको राहत रकम प्रमुख प्रशासकीय अधिकृतले पीडितलाई उपलब्ध गराउन सक्नेछ । यसरी उपलब्ध गराएको रकमको सोधभर्नाका लागि आवश्यक कागजात सहित कोष सञ्चालन समितिमा पेश गर्नुपर्नेछ ।
- (च) राहत सहयोग प्राप्त गर्नको निम्ति पीडितले घटना भएको ३० दिन भित्र प्रहरी सरजमिन मुचुल्का तथा अन्य आवश्यक कागजात सहित सम्बन्धित वडा कार्यालयको सिफारिस सहित कोष सञ्चालन समितिमा निवेदन पेश गर्नु पर्नेछ । मृतक तथा घाइतेको हकमा स्वास्थ्य संस्थाको प्रतिवेदन आवश्यक पर्नेछ ।

## ९. राहत सहायता वितरण

- (क) विपद् प्रभावित व्यक्तिलाई राहत उपलब्ध गराउँदा कोषमा जम्मा भएको रकम वा राहत सामग्री मध्ये आवश्यकता र औचित्यका आधारमा दुवै वा कुनै एक मात्र पनि उपलब्ध गराउन सकिनेछ ।
- (ख) राहत रकम वा राहत सामग्री उपलब्ध गराउनुपूर्व कोषबाट राहत उपलब्ध गराईदिने सम्बन्धमा विपद् प्रभावित व्यक्ति वा निजको एकाघरको परिवारका सदस्यले विपद्को घटना र सोबाट आफू वा आफ्नो परिवारका सदस्यलाई पर्न गएको हानी नोक्सानीको विवरण सहित कार्यालयमा निवेदन दर्ता गर्नुपर्नेछ ।
- (ग) निवेदन दर्ता गर्दा विपद्को घटना र सोबाट पर्न गएको हानी नोक्सानीको मूल्याङ्कन सहितको सर्जमिन मुचुल्का वा प्रतिवेदन समेत निवेदनसाथ संलग्न गरिएको हुनुपर्नेछ ।
- (घ) दर्ता भएको निवेदन र प्रतिवेदन समेतका आधारमा विपद् प्रभावितलाई कोषबाट राहत रकम तथा राहतसामग्री उपलब्ध गराउँदा विपद्को सघनता र व्यापकता, कोषमा जम्मा भएको रकम तथा राहत सामग्रीको उपलब्धता र खर्चको औचित्य समेतलाई दृष्टिगत गरी समितिले उचित ठहर्याएबमोजिम हुनेछ ।

(ड) विपद्को कारणले गम्भिर हानी नोक्सानी वा घाईते भई विपद् प्रभावित व्यक्ति वा निजको एकाघरको परिवारका सदस्यले राहतका लागि निवेदन दर्ता गर्न सक्ने अवस्था नरहेमा र तत्काल राहतरकम वा राहत सामग्री उपलब्ध नगराउँदा विपद् प्रभावित व्यक्ति थप जोखिममा धकेलिन सक्ने वा थप जनधन र स्वास्थ्यमा हानी नोक्सानी पुग्न सक्ने अवस्था छ भन्ने समितिलाई लागेमा त्यस्तो व्यक्तिलाई समितिले निर्णय गरेर तत्काल राहत उपलब्ध गराउन सक्नेछ ।

(च) विपद् प्रभावितपरिवारको सदस्य संख्या लाई मध्यनजर राखी रु २०००।- देखि रु ५०००।-राहत सामग्रीउपलब्ध गराउन सकिनेछ ।

(छ) विपद् प्रभावित व्यक्तिलाई राहतरकम वा राहत सामग्री उपलब्ध गराउँदा महिला, बालबालिका, किशोर किशोरी, जेष्ठ नागरिक, अशक्त तथा अपाङ्गता भएका व्यक्तिलाई प्राथमिकता दिनुपर्नेछ ।

परिच्छेद – पाँच

विविध

१०. अनुगमन तथा प्रतिवेदन सम्बन्धमा

(१) यो कार्यविधि अनुसार गरिएका काम कारवाहीको लागि गाँउपालिकाबाट अनुगमन गरिनेछ ।

(२) यो कार्यविधि अनुसार सञ्चालित कार्यहरुको प्रतिवेदन गाँउपालिका विपद् व्यवस्थापन समिति मार्फत गाँउ कार्यपालिकामा पेश गरिनेछ ।

११. संशोधन तथा परिमार्जन सम्बन्धमा

(१) यस कार्यविधिलाई आवश्यकता अनुसार गाँउ कार्यपालिकाबाट संशोधन तथा परिमार्जन गर्न सकिने छ ।

१२. खारेजी तथा वचाउ: यस कार्यविधि बन्नु भन्दा पहिले विपद् व्यवस्थापन सम्बन्धि गरिएका कार्यहरु यसैकार्यविधि अन्तर्गत भएको मानिनेछ । यस कार्यविधिमा व्यवस्था भएका कुराहरुको हकमा नेपालको संविधान, स्थानीय सरकार संचालन ऐन, २०७४ तथा अन्य प्रचलित कानुन संग बाभिएको हकमा बाभिएको हदसम्म खारेजी हुनेछ ।